

ኤርትራውያን ኣብ ሽካጎ “ዝኸርና ሓበን ፡ መብጻዓና ግብሪ” ዝብል ቴማ ብምልጻል

መዓልቲ ሰማእታት ብሓያል ወኒ ኣኸቢሮም ፡ ሓላፍነቶም ከኣ ወሲኹም

ብግርማይ በርሀ (ሸካጎ)

06/29/2013

ኩሉ ጊዜ ፡ ሰማእታት ኤርትራ ከንዝክር ከሎና ፡ እቶም ንናይ ደቂ ሰባት ዝላዓለ ክብርታት ዝገልጹ ፡ ሓቅነት ፡ ተወፋይነት ፡ ሓርበኝነት ፡ ዘይተንበርካኸነት .. ዝኣመሰሉ ቃላት ኣብ ኣእምሮኦና ይላዓሉ እዮም ። “ናጽነትና ብደምና ምስ ሓፋሽ ህዝብና” ፡ “ዓወት ንሓፍሽ” ዝብሉ ሓረጎት ከንዝክር ከሎና ከኣ ፡ ጀጋኑና ኣብ ህዝቦም እምንቶ ዘየጉድሉ ፡ ክብርታትን ሃገርን ህዝብን ዝሕልዉ፡ ነብሰ ተኣማንነትን ነብሰ ካኣልነትን ዝለበሱ ምኽኛዮም ንርዳእ ።

“ዓወት ወይ ሞት” ፡ “ኣኸር ጣልጋ ኣኸር ጅንዲ” ፡ “ዝመጸ ይምጸእ ወራሪ ፡ ኣብ ባርዕ ሰውራ ሓራሪ” ከንዝክር ከሎና ፡ ሰማእታትና ቆራጽነቶም ፡ ንጸገማት ተጻውርነቶም ፡ ኣብ ዕላማ ጽንዓቶም ፡ ጉዳይ ሃገርን ህዝብን ኣብ ዋጋ ዕዳጋ ዘይኣትዉ ጉዳያት ምኽኛዮም መግለጺኦም ኮይኖም ንብሎም ።

“ንጸላእትና ብስንቆምን ዕጥቆምን” ፡ “ሃገርና ብጽፍርና ነማዕብል” ከኣ ነብሰ ተኣማንነትን ብጸዕርካ ናይ ምንባር ድሌታትን ዝገልጹ ኮይኖም ፡ እዞም ኩሎም ቃላትን ሓረጎትን ሰሪዕና ምስ ንሪኦም ፡ መሊሰና በርቲዕና ንኸንሰርሕ ዘኸእሉ ፡ ንመጻኢ ንዊሕ ጉዑዞ ዘገልግሉ ፡ ብፍላይ ንሓድሽ ወለዶ ዓበይቲ ናይ ቃልሲ መንገድታት፡ ናይ ፍትሒ መሰረታትን ናይ ዕብዩት ህያባትን ኮይኖም ንረኸቦም ።

ንዘረከቡና ሃገርን ዕላማን ከይድፈር ፡ ብድሕሪኦም ክህልዉና ዝኸእል ሓላፍነት ንምስካምን መብጻዓና ብግብሪ ንምትርጓምን ከኣ ፡ ንሃገርን ህዝብን ንምክልኻል ንተጻብኦታት ብኹሉ ዓይነት ቃልስታት ምምካት ፡ ንዕብዩትን ልምዓትን ሃገር ምስራሕ ፡ ስድራ ሰማእታት ምሕብሓብ ፡ ንቀጻሊ ለውጥን ግሰጋስን ተዓጢቕካ ምስራሕ .. ዝብሉ ንሕድሪ መብጻዓ ብተግባራዊ ስራሕ ዝገልጹ ተበጉሶታት ከንወስድ ግድን ይኾነና ። ነዚ ኩሉ ብምጥማት ኣብ’ዚ ዓመት’ዚ “ዝኸርና ሓበን ፡ መብጻዓና ግብሪ” ዝብል ጭርሕ ኣብ መዓልቲ ሰማእታት ምምራጹ ከኣ ቦታኡ ዝሓዘ ይመስል ።

ብዙሐት ኤርትራውያን ተቀመጥቲ ሽካጎን ከባቢኣን ንስድራ ሰማእታት ንምእላይ ንዝግበር ስራሓት ክገልጹ ከለዉ ፡ ከም ሃገራዊ ግዴታትን ሓላፍነትን ክውሰድ ዝግበኦ ጉዳይ ሃገር ምጻኑን ፡ ተወፋይነት ዘሓይል፡ ሃገራዊ ሓላፍነት ብዝላዓለ ደረጃ ብምስካም ረብሓ ሃገርን ህዝብን ዝሕሉ ኣገዳሲ መደብ ምጻኑ እዩም ዝገልጹ ። ንናይ ሓሳብ ገለጻ መምዘኒ ተግባር ስልዝኾነ ፡ ኤርትራውያን ተቀመጥቲ ሽካጎን ከባቢኣን ኣብ መደብ ምሕብሓብ ስድራ ሰማእታት ኤርትራ ጭቡጥ ኣበርክትኦም እንታይ እዩ? ዝብል ሕቶ ክምለስ ግድን ይኸውን ። ክሳብ ሕጂ ተበጺሑ ዘሎ ስራሕ ከኣ ከምዚ ዝስዕብ ይመስል፡-

መደብ ምሕብሓብ ስድራ ሰማእታት ኤርትራ ኣብ ሽካጎን ከባቢኣን ብ 2004 እዩ ተጀግሩ ። ነቲ ስራሕ ንምስላጥ ተባሂሉ ዝቆመ ፡ ሓደ ሓደ ጊዜ ፍኒሕኒሕ ዝብል ፡ ሓደ ሓደ ጊዜ ከኣ ዘጸቅጥ ሽማግሌ ከኣ ኣለዎ ። ብዝኾነ ግን ኣብተን ዝንቀሳቀሰለን ኣብርኩቶ እናገበረ ይኸይድ ኣሎ ።

1. ካብ 2004 - 2005 ዓ.ም. ኣብ ዝነበረ ጊዜ ተቐመጥቲ ሽካጎን ከባቢኣን ን 122 (ምኡትን ዕስራን ክልተን) ስድራ ሰማእታት ነንክልተ ዓመታት ክሕግዙ ኪኣሉም።
2. ካብ 2011 - 2012 ዓ. ም. ን89 ስድራ ሰማእታት ነንክልተ ዓመታት ክሕግዙ ሓላፍነት ወሲዶም።
3. ኣብ 06/23/2013 ማለት ኣብዚ ጊዜ'ዚ (መዓልቲ ሰማእታት ንምክባር ህዝቢ ኣብ ዝተኣከበሉ ጊዜ ዝተገብረ መብጻዓታት) ንክልተ ዓመታት ዝቅጽል ደገፍ ን45 ስድራ ሰማእታት ክሕግዙ ህዝቢ ሽካጎን ከባቢኣን መብጻዓ ኣትዩ ኣሎ ። ክሳብ ሕጂ ዝተኻየደ መደባት ብዙሐት ኤርትራውያን ካብ 4 - 8 ስድራታት ሰማእታት ዝሓገዙ ምህላዎምን ብፍላይ ከኣ ኢሳቕ ኑር ገንደር ምስ ብዓልቲ ቤቱ ሰላማዊት ን 9 (ትሻዓተ) ስድራታት ሰማእታት ክሕግዙ ከለዉ ፡ ዶ/ር ምሕረተኣብ ገብረሂወት ምስ ብዓልቲ ቤቱ ኣዜብ ምሕጽን ከኣ ፡ ክሳብ ሕጂ ን 19 (ዓሰረተ ትሻዓተ) ስድራታት ሰማእታት ክሕግዙ ምክኣሎም ዝናኣድ እዩ ።

ዘሎ ሃገራዊ ሓላፍነትን ክሕገዙ ዝግብኦም ቁጽሪ ስድራ ሰማእታት ኣዝዩ ብዙሕ ኳ እንተኾነ ፡ ህዝቢ ሽካጎን ከባቢኣን በዚ ፍሉይ መደብ'ዚ ሪኢና ክሳብ ሎሚ ብጠቕላላ ን 256 ስድራታት ሰማእታት ነንክልተ ዓመታት ምሕጋዙ ፡ ዘለዎ ሕድሪ ብመጠኑ ብተግባር ይገልጽን ዘለዎ መብጻዓ ይፍጽምን ኣሎ ክንብል ንክእል ።